

Wárágà Pólò dré tìsìle Tìmòtéyò dré dhi ni àlo

© 2016 Wycliffe Bible Translators, Inc.

Licence - Creative Commons CC:BY-NC-ND

Wárágà Pólò dré tisìle Tìmòtéyò dré dhi ni àlo

Wárágà kònìdhi ni tà àndu ngìle drìdrì dhi

Kònìdhi wárágà Pólò dré tisìle Tìmòtéyò dré dhi ni àlo 'i. Tìmòtéyò nda tá kàdhùrà àlo Yésu ni ka'ilepi, angálépi bvò Àsíyà àdhya lésè dhi 'i. Akódhi ni andre tá Yúdà mvá Yésu ni ka'ilepi dhi 'i. Atá ni tá Giríkì 'i. Pólò kípè tá akódhi adrélé áyi atsìamu ró, kàtsáro kpà áyi àziàmu ki àlo ró (Tà 'òle dhi i 16:1-3). Àmvolásà dhi, Pólò bhà tá akódhi adrélé Èkèlézyà ni drì kobhá ki àlo ró í bvò (2 Tìmòtéyò 1:6).

Pólò adré wárágà kònìdhi ni tisì tà kàdrìkàdrì na dhi i sè. Àlo ni, adré Tìmòtéyò ni kodzó adrélé tàmgà dri mónyá adrèbhá tá Giká ni tà tadhá kinzò sè Èkèlézyà na dhi ki tà sè. Tàko ko, àyi nda ì adré tá tròle títí tàko i rú, ìndì tábhí ki rú ki atìma rú, adrézó mónyá ka'ìbhá dhi ki 'o ru lanzí àyi kòfalésè (1:4; 4:7). Ì adré tá kpà làmó mòmà logá, mányàngá àruka ki nyàma be móndí i dré (4:3). Rì ni, Pólò adré tà lazí Tìmòtéyò dri Èkèlézyà ni drì kòma ni tà sè, ìndì tà adrézó Èkèlézyà ni drì kobhá ki kípè dhi ki tà sè. Na ni, Pólò adré Tìmòtéyò ni drì ta, akódhi kàdréro Yésu Krísto ni màràbà dóro dhi ró, ìndì kàdréro mónyá Èkèlézyà le dhi ki drì ko dóro.

Tà kàdrìkàdrì wárágà kònìdhi léna dhi ki atìma

- 1) Pólò ni mòdo fèma (1:1-2)
- 2) Èkèlézyà ni tà, ìndì Èkèlézyà ni drì kobhá ki tà (1:3–3:16)
- 3) Tìmòtéyò ni drì tàma Giká ni àzì 'òma ni tà sè dhi (4:1–6:21)

1

Pólò ni mòdo fèma

¹ Ma, Pólò, Yésu Krísto ni àpóstolò, má adrè wárágà kònìdhi ni tisì ma. Giká àma ki tidrífèpi dhi túmání Yésu Krísto mà dré adrézó mì bha vélána dhi be dhi, ì bhà ma adrélé àzì nda ni 'o dhi àyi. ² Má adrè tisàà mi, Tìmòtèyò, áma mvá bàti tà ka'ika'lì na dhi dré. Giká àma ki Atá ì àma ki Mírì Yésu Krísto be dhi ì kòbhà àyi ki togó tani mí rú, ì kòbhà ámi kizà, ìndì ì kòfè tà kìdrìkìdrì mí dré!

Pólò kodzó Tìmòtèyò Giká ni tà tadhábhá kinzò sè dhi ki tà sè

³ Ngóro má dré tá ámi kodzólé má dré tá adrèrà'a lile Màkèdòníyà na dhi 'á dhi tìni dhi, mí kògò adrélé Èfésò na, mí kòtáro móndí àruka adrèbhá Giká ni tà tadhá kinzò sè dhi ì dri dhi, ì kòtayí tà nda ki tadhama. ⁴ Mí kòtà kpà àyi dré dhi, ì kòtayí adrema tròle títí tàko ì rú, ìndì tábhí ki rú ki atìma rú dhi. Àngyá ko, tà nda kòdhi ì adrè káyi 'o apfòle móndí ì kòfalé. Ì adrè àyikya móndí ki ledé Giká ni àzì bhàle àyi drígá dhi ki 'o tà ka'ika'lì sè dhi ko. ⁵ Má adrè tòlí kòdhi ni fe, móndí ì kàdréro ru le àyi kòfalésè be dhi bvó. Lèle nda adrè angalé togó lólo ìndì dóro, adrélèpi tà ka'lì túrúpú sè ko dhi lésè. ⁶ Móndí àruka ì ku láti dóro nda 'àsè gò, ì dré àyi ki fèzo adrélé tà tàko ki títí àyi kòfalésè. ⁷ Àyi nda ì lè adrélé tátírítrí kúlí tadhábhá ì ró. Dì, ì ni àyikya tà ì dré adrélé tadhálé dhi ki àndu ko, tágba ì dré adrézó tà nda ki tadhá rìnyí sè dhi.

⁸ Mà ni tàle dhi, tátírítrí kúlí dóro dhi be, à kàdré tà 'o ngóro tátírítrí kúlí nda dré adrélé tàle dhi tìni dhi. ⁹ Mà ni kpà tàle dhi, Giká bhà tátírítrí kúlí móndyá gyägya dhi ì dré ko dhi be. Be ró dhi, bhà ína tátírítrí kúlí nda móndyá adrèbhá tátírítrí kúlí nda ni ño dhi ì dré, túmání móndyá adrèbhá ligílé í rú dhi íbe, móndyá adrèbhá áyi tà ga dhi íbe, móndyá adrèbhá tàkonzì 'o dhi íbe, móndyá adrèbhá tà lólo ató àyi pálé dhi íbe, móndyá adrèbhá áyi lindrì bha ko dhi íbe, móndyá adrèbhá àyi ki tibhá ki tupfú dhi íbe, móndyá adrèbhá móndí ki tupfú todràle dhi íbe, ¹⁰ móndyá adrèbhá ndòtò tà 'o dhi íbe, àgo adrèbhá ayilé àgo íbe dhi íbe, móndyá adrèbhá móndí ki lagí màràbà ro dhi íbe, móndyá adrèbhá kinzò ta dhi íbe, móndyá adrèbhá tà ta móndí ì rú kinzò sè dhi íbe, ìndì móndyá adrèbhá tà twá tadhálé tà gyägya rúsè dhi ki 'o dhi íbe. ¹¹ Tà tadhálé gyägya nda adrè angalé Rúbí Tani mìlanzìlanzì ro Giká rúku ró dhi dré bhàle má drígá dhi lésè.

Gìkà nì togó tani bhàle Pólò rú dhi

¹²Má adré àwoyà ta àma ki Mírì Yésu Krísto dré, dré rìnyí afèle má dré adrézó àyi àzì 'o dhi sè. Akódhi nò tá ma ngóro mómí í dré kitswálé ka'ile dhi ró gò, áma bhàzo adrélé àyi àzì 'o, ¹³tágba atú dhi, má dré tá adrézó akódhi ni lodhá, adrézó akódhi ni mómíyá ki m̀ pfo, adrézó àyi ki 'o kònzì lavúlé dhi. Di, Gìkà gò ína àyi togó dóro tadhá má dré, má dré tá adrélé tà nda ki 'o tà nìma ko ìndì tà ka'ima ko na dhi sè. ¹⁴Di àma ki Mírì bhà àyi togó tani kàdrì má rú gò, áma 'òzo gàle tà ka'ika'ì sè bí, ìndì lèle sè bí Yésu Krísto na.

¹⁵Kúlí kòni ì, kúlí bàti kitswálé ka'ile togó wáyi sè dhi 'ì: Yésu Krísto alì bvò kòndhi lé kitswálé tàkonzìbhá ki tídrí dhi bvó. Àyi nda ì kòfalé dhi, ma tàkonzì líyí àyi títi dhi ki lavúlépi dhi 'ì. ¹⁶Di, tà nda sè dhi, Gìkà bhà áma kizà, Yésu Krísto kòtadháro àyi togó vwàvwà ma tàkonzì 'òlepi lavúlé nda rú, mómíyá tà nda ni nobhá dhi ì kòka'iró akódhi gò, lídrì kóná vèsè kólyá dhi ni kisúzó. ¹⁷Lìndrì ì mìlanzìlanzì be dhi ì kàdré Gìkà dré kóná vèsè kólyá! Akódhi nda Ópí kàdrì adrélépi kóná vèsè kólyá, kitswálépi dràle bwà ko, ìndì kitswálé nòle bwà ko dhi 'ì. Akódhi Gìkà 'ì kalóma. Kàdré kònìni!

¹⁸Áma mvá Tímòtéyò, má adré ámi kodzó ngóro atú pròfétà ì dré tà longólé ámi tà dri dhi tíni, mí kàdréro tròle tà longólé nda ì rú, adrézó àdzú tà ka'ika'ì àdhyà ni bhu dóro. ¹⁹Mí kàdré kpà tròle ámi tà ka'ika'ì rú, adrézó ámi togó líkí adrélé dóro. Mómíyá àruka ì bhe àyíkya tà nda ì rìti gò, ì dré àyi ki tà ka'ika'ì tayízó arílé, ngóro bwátù àruka ì dré adrélé arílé yíandre na dhi tíni. ²⁰Àyi nda ì kòfalé dhi, Ìmènýò ì Àlìgìzándrè be. Má tayí àyi nda ì Sàtánà drígá, ì kòníró àyi ki tàkonzì gò, Gìkà ni lodhama tayízó be dhi bvó.

2

Tà zìma Gìkà tí mómíyá títi ì dré dhi

¹Drìdrì dhi, má adré àma ki adrúpi ki kodzó, ì kàdréro tà zi Gìkà tí mómíyá títi ì dré, adrézó tongólé akódhi rú, adrézó kpà àwoyà ta akódhi dré àyi ki tà sè. ²Ì kàdré kpà tà zi Gìkà tí ópí ì dré, ìndì mómíyá bhàle àyi drìle dhi ì dré, mà kàdréro

tà 'o togó be ìrì ìndì kàdrí kàdrì, adrézó tròle Gìkà nì tà rú, àma kì tà kàdréro ìndrì be móndí ì mìlèsè. ³Tà nda kòdhi, tà dóro kitswálépi Gìkà àma kì tídrílépi dhi mìlèsè dhi 'i. ⁴Akódhi adré làá dhi, móndyá tíí dhi ì kòkisúró lídrì kóná vèsè kólyá dhi, adrézó kpà tà bàti nì. ⁵Tàko ko, Gìkà ngbà 'í àlo kwákwá. Dhya adrélépi áyi totó tà 'o móndí kì kòfalé 'á Gìkà be dhi kókpà àlo kwákwá. Akódhi nda Yésu Krísto atsálépi móndí ro dhi 'i. ⁶Akódhi fè tá áyi tándì ngóro làgí kàdrì fèle móndyá tíí dhi kì apázó tàkonzì lésè dhi tìni. 'O tá tà nda lókyá kitswálépi dhi sè, tadházóá dhi, Gìkà adré làá dhi, móndyá tíí dhi ì kàdrí. ⁷Tà nda sè dhi, Gìkà bhà ma adrélé áyi tà longólépi ró ìndì àpóstolò ro, má kàdréro tà bàti adrézó Krísto nì ka'ì dhi nì tadhá móndyá sùrú twá ro dhi ì dré. Kòdhi má adré tà bàti ta kòdhya, má tà kinzò ko.

Àgo kì tà tòkó ìbe Èkèlèzyà na dhi

⁸Má adré dì làá dhi, àgo tíí àrà tíí ì 'àsè dhi ì kàdré tà zi Gìkà tí, adrézó drígá da kurú na akódhi véna togó lólo sè, togóaswa àko, ìndì káyi àko.

⁹Má adré kpà làá dhi, tòkó ì kàdré kítá asó àyi rú tògyá sè, àyi kì làsú kàdréro dóro móndí ì mìlèsè, ngóro dré kitswálé àyi kì ìndrì sè dhi tìni. Ì kàdré àyi kì 'o avélé drìbhí tìtì sè yà, órò sè yà, màyìkà ì sè yà, kó ngalè kítá làgí ró dhi ì sè yà dhi ko. ¹⁰Be ró dhi, ì kàdré àyi kì 'o avélé tà dóro ì dré adrélé 'òle dhi ì sè, ngóro dré kitswálé tòkó adrèbhá tàá dhi ì adré tròle Gìkà nì tà rú dhi ì sè dhi tìni.

¹¹Lè tòkó ì kàdré tà nda nìle togó be ìrì ìndì ànzimvá kya tìni. ¹²Má ka'ì tòkó ì kàdré tà tadhá dhi ko, ìndì ì kàdré àgo ì drìle dhi ko. Dì ì kàdré tà yi kírì. ¹³Tàko ko, Gìkà bhà tá Àdámà 'íká, gò dré gòzo Évà nì bha ndò. ¹⁴Sàtánà lítí tá kpà Àdámà kòdhya ko. Be ró dhi, tòkó tayí ína ì Sàtánà dré lítlé dhi nì gò, dré Gìkà nì tòlí òzo. ¹⁵Dì, tágba dré adrézó kònìni dhi, tòkó kì adrí ànzì kì tìma sè, ì kàdré tròle àyi kì tà ka'ìka'ì rú, lèle rú, tà lólo rú, ìndì tà 'òma tògyá sè dhi rú dhi.

3

Èkèlèzyà nì drì kobhá kì tà

¹Kúlí kòni ì, kúlí kitswálé ka'ìle dhi 'i: Dhya ángùdhi adrélépi lovó ìbe adrézó

Èkèlèzyà ni drì kòlepi ró dhi, adrè àzì dóro le 'òle dhi kòdhya. ² Dì adrè lèá dhi, Èkèlèzyà ni drì kòlepi kàdré mómí adrélépi tà àko í rú dhi 'i. Akódhi kàdré agó tòkó íbe àlo kwákwá dhi 'i. Kàdré mómí adrélépi áyi tà kisùle dhi ki líkí, adrélépi tà 'o tògyá sè, ìndì kítswálépi lindrì sè dhi 'i. Kàdré mómí adrélépi mómí ki ka'ì dòle í véna togó dóro sè dhi 'i, ìndì mómí tà nìlepi tadhálé dóro dhi 'i. ³ Kàdré wá tsilepi ró ko, làpfubhá ro ko, ìndì lawàbhá ro ko. Be ró dhi, kàdré ína mómí adrélépi togó íbe yàyà dhi 'i. Kàdré kpà làfa lovó bhàlepi ró ko. ⁴ Kònì adrélé mómí áyi tàndì ni dzó lé dhi ki drì ko dóro dhi be. Kònì kpà adrélé áyi ànzimvá ki líkí dóro, ì kàdré áyi kúlí yi lindrì sè. ⁵ Àngyá ko, dhya àlo kònì mómí áyi tàndì ni dzó lé dhi ki drì kòle dóro ko dhi, a ni kítswá Èkèlèzyà Giká àdhya ni líkí ngíni? ⁶ Lè akódhi kàdré mómí Yésu ni ka'ilepi tídhí ro dhi 'i ko, kàtsáro drikàdrì ro gò, akódhi ni tàbvó tàzo Dzáborò àdhya tíni ko. ⁷ Lè akódhi ni tà kàdré dóro mómí ka'ìbhá ko dhi ì mílèsè, à kòkítswáro tà kanyò ro dhi ni bha akódhi rú ko, kòla'iró kpà bã Dzáborò dré tapélé dhi sílé ko.

Èkèlèzyà ni tà líkíbhá ki tà

⁸ Kàdré Èkèlèzyà ni tà líkíbhá ki tà sè dhi, adrè kpà lèá dhi, áyi nda ì kàdré mómí kítswábhá lindrì sè dhi 'i. Ì kàdré túrúpfúbhá ì ró ko, wá tsibhá ì ró ko, ìndì làfa ndabhá túrúpfú sè dhi ì ró ko. ⁹ Be ró dhi, ì kàdré àyikya tròle tà bàti lùzu ró ì dré ka'ile dhi rú togó lólo sè. ¹⁰ Lè à kàdré rè zyà áyi ki tabhì 'íká, di à kòkisú tà àlo áyi rú ko dhi, à kògòró áyi ki bha adrélé àzì 'o Èkèlèzyà ni tà líkíbhá ì ró ndò.

¹¹ Kàdré áyi ki tòkó ki tà sè dhi, adrè kpà lèá dhi, áyi nda ì kàdré mómí kítswábhá lindrì sè dhi 'i. Ì kàdré mómí ki rú tabhá kònzi dhi ì ró ko. Be ró dhi, ì kàdré àyikya mómí adrèbhá áyi ki tà kisùle dhi ki líkí dhi 'i, ìndì mómí kítswálé ka'ile tà tíí ì sè dhi 'i.

¹² Lè Èkèlèzyà ni tà líkílépi kàdré agó tòkó íbe àlo kwákwá dhi 'i. Kònì adrélé áyi ànzimvá ki drì ko dóro, mómí tíí áyi tàndì ni dzó lé dhi íbe dhi be.

¹³ Èkèlèzyà ni tà líkíbhá ì kàdré áyi ki àzì 'o dóro dhi, ì ni lindrì kisú mómí ì mílèsè ìndì Giká mílèsè. Ì ni kpà adrè áyi ki totó tātā áyi ki tà ka'ika'ì dri Yésu Krísto na.

Tà lùzu ró mà dré ka'ile dhi

¹⁴Má adrè tà kòdhi kɪ tɪsì mí dré, gba má dré adrézó mì bha tsàzo mí véna mbèlè dhi. ¹⁵Di, má kòtigí tà dhi, mí nì nìá dhi, mónnyá Giká nì sùrú ro dhi ì kàdré tà 'o àyi kòfalésè ngíni ya dhi be. Sùrú nda, Èkèlézyà Giká lídrì ro dhi àdhyà 'i, ìndì dzópá tà bàti dré adrézó áyi totó dríá dhi 'i. ¹⁶Lè mónnyá tíí dhi ì kònì tàle dhi, tà lùzu ró mà dré ka'ile dhi tà kàdrì lavúlè dhi 'i dhi be:

Krìsto apfò tá móndí ro gò,
Tírí Lólo dré akódhi nì tadházó móndí gyăgya ró.
Dré agázó ángéló ì mi gò,
à dré akódhi nì tà longózó sùrú tíí ì 'ásè.
Móndí bvò dri dhi ì dré akódhi nì ka'izo gò,
Giká dré akódhi nì dòzo mbàle mìlanzìlanzì na.

4

Tà tadhálé kɪnzò sè dhi ì

¹Tírí Lólo adrè tàá ngádra 'á dhi, lókyá kùdù sè dhi, móndí àruka kɪ àyi kɪ tà ka'ika'ì tayí, adrézó tatsílé tírí adrèbhá móndí kɪ lití dhi ì vésè, adrélé tròle tà tírí kònzi ì dré adrélé tadhálé dhi ì rú. ²Tà adrélé tadhálé làsú be kònìni dhi ì adrè apfòle kɪnzòbhá adrèbhá tà 'o túrúpfú sè dhi ì vélésè. Àyi nda ì tayí àyi kɪ togó abílé ngóro aya bhàle kàle àtsí na dhi tɪnì gò, ì dré gòzo véle àyi kɪ tàndì kɪ tàkonzì nì ko. ³Ì adrè làmó logá móndí ì dré, adrézó kpà mánnyàngá àruka kɪ nyàma logá àyi dré. Tákò Giká bhà tá mánnyàngá nda mónnyá adrèbhá áyi ka'ì, adrèbhá kpà tà bàti nì dhi ì dré nyàle àwoyà tàma sè. ⁴Tàko ko, ngá tíí Giká dré bhàle dhi ì dóro. Adrè di lèá dhi, à kògà ngá nda kɪ àlo ko. À kàdré di be ngá tíí dhi kɪ ka'ì nyàle àwoyà sè. ⁵Àngyá ko, à adrè ngá nda kɪ bha lólo Giká kandrà akódhi nì kúlí sè, ìndì tà zìma akódhi tí dhi sè.

Yésu Krìsto nì àzì 'òlepi dóro dhi

⁶Mí kòtadhá tà nda kòdhi ì àma kɪ adrúpi ì dré dhi, mí nì adrè Yésu Krìsto nì

àzì 'òlepi dóro dhi ró. Mí ni kpà tadhá dhi, mí lí'wá tà bàti mí dré ka'ile dhi na, ìndì tà dóro tadhále mí dré lebèle dhi na dre. ⁷ Mí kàdré títí tàko adrèbhá lindrì fe Gìká dré ko dhi kì ga rè. Mí kàdré mína ámi fe atsálé rinyi ró adrema tròle Gìká ni tà rú dhi sè. ⁸ Dhyá kì rúbhá fèma atsálé rinyi ró dhi dóro tsà. Dì, adrema tròle Gìká ni tà rú dhi ína dóro lavúlé tà títí dhi ì sè. Tàko ko, dhya adrélépi tròle Gìká ni tà rú dhi kisé ína tà Gìká dré lazílé lídrì ándrò kòndhi ni tà sè dhi ì dre. A ni kókpà tà lazílé lídrì adrélépi alìle dhi ni tà sè dhi kì kisé.

⁹ Kúlí kòdhi ì, kúlí bàti kítswálé ka'ile togó wáyì sè dhi 'ì. ¹⁰ Dì ásà dhi, mà adrè àzì kòkóròko 'o adrézó landèle, mà dré adrélé mì bha Gìká lídrì ro dhi véna dhi sè. Akódhi nda dhya adrélépi mónnyá títí dhi kì tidrí dhi 'ì, lavúlé dhi, dhya adrélépi mónnyá adrèbhá áyì ka'ì dhi kì tidrí dhi 'ì.

¹¹ Lè mí kàdré tà nda kòdhi kì tadhá móndí ì dré, adrézó àyì kì kodzó adrélé tà nda kì 'o. ¹² Mí kòtayí mì dhya àlo dré nòle móndí tàko ró ámi kàdhúra ni tà sè dhi ko. Dì, mí kàdré mína tà dóro 'o, mónnyá ka'ìbhá dhi ì kàdréro tà no mí rú, adrézó 'òá mína tìni kúlí tàma na, atsimá na, lèle na, tà ka'ika'ì na, ìndì tà lólo 'òma na. ¹³ Mí kàdré ámi fe adrélé Gìká ni Kúlí na àyì kandrà, adrézó àyì kì kodzó, adrézó kpà àyì kì tadhá, tsàle lókyá má dré dra tsàzo dhi 'á. ¹⁴ Mí kòbhe tà tani Tírí Lólo dré fèle mí dré pròfétà kì kúlí sè, bhàgo Èkèlézyà àdhya ì dré drígá bhàrà'a mí dri dhi 'á dhi ko. ¹⁵ Mí kàdré ámi fe adrélé tà nda kòdhi kì 'o togó wáyì sè, mónnyá títí dhi ì kàdréro nòá dhi, mí adrè lèle drìdrì ámi tà ka'ika'ì na dhi. ¹⁶ Mí kàdré sùle ámi tàndì rú, ìndì tà mí dré adrélé tadhále dhi ì rú landè àko ró. Tàko ko, mí kàdré 'òá kòndhi dhi, mí ni ámi tàndì ni tidrí, adrézó kpà mónnyá adrèbhá ámi yì dhi kì tidrí.

5

Tìmòtèyò ni drì tàma mónnyá ka'ìbhá dhi kì tà sè dhi

¹ Mí kòtà tà màlìga ì dri kúlí aswaaswa sè ko. Be ró dhi, mí kàdré mína àyì kì kodzó ngóro ámi atá ì tìni. Mí kàdré kàdhúra kì 'o ngóro ámi adrúpi ì tìni. ² Mí kàdré kpà tòkò màlìga kì 'o ngóro ámi andre ì tìni, adrézó kyánzi kì 'o togó be

lóló ngóró ámi amvúpi ì t́íni.

Tà̀yítòkó k̀i tà̀

³ Lè mí kàdré tà̀yítòkó adrèbhá m̀óndí àko dhi k̀i lindr̀i bha, adrézó à̀yì k̀i líkí.
⁴ D̀i, tà̀yítòkó à̀lo dhi kàdré ína ànzi íbe yà, kó ngalè toyó íbe yà dhi, lè à̀yì nda ì kòni rè zyà adrélé tà̀ 'o à̀yì k̀i tà̀ ka'ika'ì sè, adrézó à̀yì k̀i tàndi k̀i sùrú k̀i líkí, adrézó tà̀ logó à̀yì k̀i tibhá ì dré à̀yì k̀i tábhí íbe, ngóró à̀yì nda ì dré tá 'òle à̀yì dré dhi t́íni. Tàko ko, tà̀ nda tà̀ dóro k̀itswálépi Giká mìlése dhi 'ì. ⁵ Tà̀yítòkó adrélépi kalóma bàti dhi adré à̀yì mì bha Giká véna, adrézó tà̀ zi akódhi tí, adrézó tongólé rúá kítú be ìndi ngátsi be landè àko ró. ⁶ D̀i, tà̀yítòkó adrélépi tatsílé à̀yì tàndi ni lovó 'obe dhi drà ína dre, tágba dré adrézó lídr̀i íbe dhi. ⁷ M̀í kòlazí tà̀ nda kòdhi ì m̀óndyá ka'ìbhá ì dri, à kòkitswáró tà̀ kònze ta àmi k̀i à̀lo rú ko. ⁸ Dhya à̀lo kàdré sùle à̀yì sùrú ì rú ko, lavúlé dhi, m̀óndyá à̀yì tàndi ni dzó lé dhi ì rú ko dhi, akódhi nda gà à̀yì tà̀ ka'ika'ì dre. Akódhi kònze m̀óndyá ka'ìbhá ko dhi k̀i lavú.

⁹ K̀itswázó tà̀yítòkó à̀lo dhi ni rú bha tà̀yítòkó àruka adrélé ledélé dhi kya ì kòfalé dhi bvó dhi, lè akódhi nda ni kóná kòlavú nyadhi-na, ìndi kàdré tòkó adrélépi tá agó à̀lo kwákwá dhi àdhya 'ì. ¹⁰ Adré kpà lèá dhi, tà̀ akódhi dré 'òle dhi ì kàdré dóro m̀óndí ì mìlése. Kòdhi adré tàá dhi, akódhi tòkó adrélépi tá à̀yì ànzimvá k̀i líkí dóro, adrélépi m̀óndí k̀i ka'ì d̀ole í véna togó dóro sè, adrélépi tà̀ 'o m̀óndyá ka'ìbhá ì dré à̀yì k̀i màràbà t́íni, adrélépi m̀óndí kizà ro dhi k̀i ledé, adrélépi kpà à̀yì fe tà̀ dóro k̀i kára títi dhi k̀i 'o dhi 'ì.

¹¹ D̀i, kàdré ína tà̀yítòkó kyánzi ró dhi k̀i tà̀ sè dhi, mí kòbhà à̀yì nda k̀i rú tà̀yítòkó àruka kya ì kòfalé ko. Tàko ko, à̀yì k̀i lovó rúbhá àdhya kòlavú à̀yì k̀i lovó adrézó tròle Krísto rú dhi dre dhi, ì ni lèá gòle làmó na. ¹² D̀i ì ni à̀yì k̀i tàndi k̀i 'o tàbvó tàle, ì dré m̀ondrà ì dré tá sile dr̀idri dhi ni ñòle dhi sè. ¹³ Kòdhi íbe dhi, ì ni ru su adrélé tòbvo ró, adrélé tatsílé m̀óndí k̀i dzó ì 'ásè. Ngbà 'í kòdhi ko, ì ni kpà atsá tòkó adrèbhá tà̀ tàko k̀i ta, adrézó tifilé m̀óndí k̀i tà̀ ì 'ásè, adrézó kúlí k̀itswábhá tàle ko dhi k̀i ta dhi ì ró. ¹⁴ D̀i ásà dhi, má adré tà̀yítòkó kyánzi ró dhi

^a5:9 À k̀itswá kpà kúlí tisìle Gíríkì ti sè kòni k̀i ladzá kòni: «...kòlikí ì ngbà 'í agó dré tá mòle dhi dré.»

ki drì ta, ì kògòró mòle, adrélé ànzi ti, adrézó àyi ki dzó ki tà líkí, ì kòfèró láti àyi ki kàribhá dré àyi ki rú tàzo kònzi dhi ko. ¹⁵ Tàko ko, àyi ki àruka ì ku láti dóro 'ásè gò, ì dré dhèzo Sàtánà bvó.

¹⁶ Di tòkó àlo Yésu ni ka'ilepi dhi kàdré tàyítòkó fbe àyi sùrú lé dhi, kàdré àyi ki ledé. Kòtayí àyi ki tà lanzile Èkèlézyà dri ko, Èkèlézyà kòkìswáró tàyítòkó adrèbhá kalóma bàti dhi ki ledé kòdhya be dhi bvó.

Bhàgo ki tà

¹⁷ Kàdré bhàgo adrèbhá Èkèlézyà ni drì ko dóro dhi ki tà sè dhi, à kàdré àyi nda ki lindrì bha vèsè be rì. Lavulé dhi, à kàdré 'òá kònini àyi adrèbhá àyi ki fe adrélé Giká ni kúlí longó, adrézó kpà akódhi ni tà tadhá dhi ì dré. ¹⁸ Tàko ko, Giká ni Kúlí adrè tàá dhi: «Tí dré adrèrà'a lò'wa ató zìle dhi 'á dhi, à kòdrò ti ni ngá nyàle dhi ni logázó drá ko,» ìndì «Lè dhya àzì 'òlepi dhi kònnya àyi landè.»^b ¹⁹ Mí kòyi tà adrélé tàle bhàgo àlo rú dhi ko, móndí rì yà kó ngalè na yà tà nda ni nobhá mì sè dhi ì kàdré tàá àyi ko dhi.^c ²⁰ Dhya àlo kàdré tàkonzì 'o dhi, mí kòtadhá tàkonzì nda drá móndyá ka'ibhá títi dhi ì kandrá, móndyá àruka títi dhi ì kàdréro ngá ro tàkonzì 'òma sè.

²¹ Má adrè ámi kodzó Giká ì kandrá, Yésu Krísto be, ìndì ángéló Giká dré kipèle dhi fbe: Mí kàdré tà nda kòdhi ki 'o, adrézó móndí ki no twátwa ko. Mí kàdré kpà móndí kipèkipè ko. ²² Mí kòbhà drígá móndí dri, akódhi ni bhàzo twá Mírì ni àzì 'o dhi mbèlè ko. Mí kòfì kpà móndí ki tàkonzì na ko. Di, mí kàdré mína ámi tàndì ni líkí adrélé lólo.

²³ Ámi 'a ni tà sè, ìndì ámi rúbhá dré adrélé drà ro rä dhi sè dhi, mí kàdré ngbà 'í yí mvu kòdhya ko. Mí kàdré kpà vìnò mvu tsà be.

²⁴ À kìswá móndí àruka ki tàkonzì no ngádra 'á, àkò à tà rè àyi ki tàkonzì nda ki tàbvó ko dhi 'á. Di, à ni kó móndí àruka ki tàkonzì no àmvolásà. ²⁵ Kókpa kòdhi tíni, à kìswá tà dóro móndí ì dré adrélé 'òle dhi ki no ngádra 'á. Ndìndì tà dóro

^b5:18 À kònò kpà Dùtèrònómè 25:4; 1 Kòrítòbhá ì 9:9; Mátáyò 10:10; Lúkà 10:7.

^c5:19 À kònò Dùtèrònómè 19:15.

adrélé nòle ngádra 'á ko dhi ì kitswá àyi ki zu bwà ko.

6

Màrabà ki tà

¹ Kàdré móndyá ka'ìbhá adrèbhá màrabà ro dhi ki tà sè dhi, ì kàdré àyi ki mírì ki no ngóro móndí kitswábhá lindrì wáyi sè dhi ì ró, à kòkitswáro tà ta kònzì Gìká rú ko, ìndì tà mà dré adrélé tadhále dhi ì rú ko. ² Àyi ki mírì ì kàdré móndí ka'ìbhá dhi 'ì dhi, ì kòtayí àyi nda ki lindrì bhàma, ì dré adrélé àyi ki adrúpi 'ì Krísto na dhi sè ko. Be ró dhi, ì kàdré àyikya àzì 'o àyi dré dóro lavúlé. Tàko ko, mírì ì dré adrézó àzì 'o àyi dré nda ì, móndyá ka'ìbhá ì dré adrélé lèle tò dhi 'ì. Mí kàdré tà nda kòdhi ki tadhá móndí ì dré kòdhyà, adrézó àyi ki kodzó adrélé tà nda ki 'o.

Gìká ni tà tadhama kinzò sè dhi, ìndì làfa lovó bhàma

³ Dhya àlo kàdré Gìká ni tà tadhá kinzò sè, adrézó tròle àma ki Mírì Yésu Krísto ni kúlí bàti dhi ì rú ko, adrézó kpà tròle tà tadhále lindrì fèzo Gìká dré dhi ì rú ko dhi, ⁴ dhya nda móndí drìkàdrì ro, tà nìlepi àlomvá ko dhi 'ì. Akódhi lovó kònzì fbe adrézó tà kayí móndí fbe kúlí ki tà dri. Tà nda kòdhi adrè móndí ki 'o adrélé lovó kònzì bha àyi kòfalésè, adrézó lawàle, adrézó ru lodhá, adrézó ru no mì kònzì sè, ⁵ adrézó kpà tà kayí àyi kòfalésè landè àko ró. Móndyá làsú be kònnì nda ki tà kisùkisù abíabí gò, ì dré tà bàti tayízó. Ì adrè kisùá dhi, adrema tròle Gìká ni tà rú dhi láti adrézó ngá kisú ásà dhi 'ì.

⁶ Tà bàti ró dhi, mà kàdré tròle Gìká ni tà rú, adrézó lenzélé ngá mà dré adrézó ába dhi ki sè dhi, mà kisú àmakya ngá làgí be kàdrì dhi dre. ⁷ Tàko ko, mà atsá bvò kòndhi 'á drígálé sè. Mà ni kpà go pfòle 'ásà drígálé sè. ⁸ Dì mà kàdré ngá nyàle dhi fbe, adrézó kpà kítá asolé àma rú dhi fbe dhi, mà ni lenzé ásà. ⁹ Dì, móndyá adrèbhá láti nda atsázó ngábhá ì ró dhi ì adrè àyikya dhèle tà adrélépi móndí ki tabhì dhi na. Ì adrè kpà àyi ki 'o la'ìle àyi ki lovó kònzì azaaza ró dhi ì sílé gò, lovó nda ì dré adrézó àyi ki dri lèle àyi ki abiabi kisú dràdrà be. ¹⁰ Tàko ko, làfa lovó ina tà kònzì ki kára títi dhi ki kómvo 'ì. Móndí àruka adrèbhá làfa lovó bha dhi ì tayí àyi lèle vwàvwà ro àyi ki tà ka'ìka'ì rúsè gò, ì dré adrézó kizà

nya lavulé.

Timòtéyò ni drì tàma

¹¹ Di, mi mómí Giká àdhya ró ni, mí kàdré mína lapalé tà nda kòdhi i sílésè tíí. Mí kàdré láti nda adrézó tà gyägya 'o, adrézó tròle Giká ni tà rú, adrézó Giká ni ka'ì togó wáyi sè, adrézó ámi lèle tadhá, adrézó ámi togó tsi, adrézó kpà ámi togó yàyà tadhá. ¹² Mí kàdré àdzú tà ka'ika'ì àdhya ni bhu dóro. Mí kòru lídrì kóná vèsè kólyá Giká dré ámi azízó kisúá dhi ngbí, ngóro mí dré tà mí dré ka'ile dhi ni longólé mómí bí dhi i kandrà dóro dhi tñi. ¹³ Má adré ámi kodzó Giká adrélépi lídrì fe ngá tíí i dré dhi mìlésè, ìndì Yésu Krísto tà í dré ka'ile dhi ni longólépi Pòtíyò Pilátò kandrà dóro dhi mìlésè, tàzoá dhi: ¹⁴ Mí kàdré tòlí fèle mí dré kòdhi ki 'o togó lólo sè ìndì tà àko mí rú, tsàle kítú àma ki Mírì Yésu Krísto dré dra agòzo dhi tú. ¹⁵ Giká ni Yésu Krísto nda ni 'o agòle lókyá í dré bhàle dhi sè dhi nì. Akódhi nda Giká rúku ró dhi 'i, Ópí kàdrì àlo kwákwá dhi 'i, ópí tíí dhi ki Ópí 'i, ìndì mírì tíí dhi ki Mírì 'i. ¹⁶ Akódhi dhya àlo kwákwá kitswálépi dràle ko, ìndì adrélépi adrélé ngádra kitswázó tsàle ànyi làgá bwà ko dhi na dhi 'i. Akódhi dhya mómí àlo dré nòle rè ko, ìndì kitswálé nòle bwà ko dhi 'i. Lìndrì i rìnyí be dhi i kàdré akódhi dré kóná vèsè kólyá! Kàdré kònìni.

Ngábhá ki tà

¹⁷ Kàdré mómíyá ka'ìbhá ngábhá ro bvò kònìdhi lé dhi ki tà sè dhi, mí kàdré àyi nda ki kodzó, ì kàdréro drikàdrì ro ko. Ì kàdré kpà àyi ki mì bha ngá adrèbhá gile ko dhi i dri ko. Be ró dhi, ì kàdré àyi ki mì bha Giká adrélépi ngá tíí ki afè àma dré adrézó lenzélé ásà dhi véna. ¹⁸ Mí kàdré tàà àyi dré dhi, ì kàdré tà dóro 'o, adrézó ngábhá i ró tà dóro nda ki 'òma sè. Ì kàdré kpà gànzi ró adrélé àyi ki ngá lanzí mómí i dré togó dóro sè. ¹⁹ Ì kàdré 'òà kònìni dhi, ì ni ngá làgá be kàdrì kitswábhá akílé bwà ko dhi ki lokó àyi dré lókyá adrélépi alìle dhi sè, ì kòkisúro lídrì bàti dhi be dhi bvò.

Pólò ni kúlí kùdù

²⁰ Timòtéyò, mí kàdré tà Giká dré bhàle mí dríga dhi ki líkí dóro. Mí kògà kúlí

tàko adrèbhá lindrè fe Giká dré ko dhi ì, túmǎní tà kinzò ro adrèbhá liglé tà bàti rú dhi íbe. À adré tà nda kì zi «tà nìnì», dhi, tà nda ì àyíkya kinzò tà 'ì. ²¹ Mòndí àruka tàbhá dhi ì kisú tà nìnì nda dre dhi, ì tayí àyí vwàle àyí kì tà ka'ika'ì rúsè vwàvwà.

Giká ni togó tani kàdré àmi íbe!